



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 14-04-2024

സമയം 12.30 PM

### പ്രധാന വാർത്തകൾ

- വിഷ്ണുക്കണി കണ്ടുണർന്നും കൈനീട്ടം നൽകിയും നാടങ്ങും ആഘോഷ തിമിർപ്പിൽ.
- ലോക്സഭാ തെരഞ്ഞെടുപ്പിനു BJP പ്രകടനപത്രിക 'സങ്കൽപ പത്ര' പുറത്തിറക്കി. ഏക സിവിൽ കോഡ് നടപ്പാക്കും, വനിതാ സംവരണം പ്രാബല്യത്തിൽ കൊണ്ടുവരും തുടങ്ങി ഒട്ടേറെ വാഗ്ദാനങ്ങൾ പത്രികയിൽ.
- സംസ്ഥാനത്ത് ലോക്സഭാ തെരഞ്ഞെടുപ്പ് പ്രചാരണത്തിന് കൂടുതൽ ദേശീയ നേതാക്കൾ വരും ദിവസങ്ങളിലെത്തും. പ്രധാനമന്ത്രി നരേന്ദ്രമോദിയും രാഹുൽ ഗാന്ധിയും ഡി രാജയും നാളെ കേരളത്തിൽ.
- ഡോ. B.R. അംബേദ്കറുടെ 134-ാം ജന്മദിനമായ ഇന്ന് രാഷ്ട്രം അദ്ദേഹത്തിന് ആദരാഞ്ജലി അർപ്പിക്കുന്നു.
- ഇസ്രയേലും ഇറാനും തമ്മിൽ സംഘർഷം രൂക്ഷമായതിൽ വിദേശകാര്യ മന്ത്രാലയം ആശങ്ക പ്രകടിപ്പിച്ചു.

### വാർത്തകൾ വിശദമായി

ഐക്യശ്രദ്ധയോടെയും പ്രത്യാശയോടെയും ഓർമ്മകൾ  
 പുതുക്കി ലോകമെങ്ങും മലയാളികൾ വിഷ്ണു  
 ആഘോഷിക്കുകയാണ്. വിഷ്ണുക്കണി കണ്ടുണർന്നും

വിഷുക്കൈനീട്ടം നൽകിയും നാടെങ്ങും ആഘോഷ  
തിമിർപ്പിലാണ്.

ഡെസ്ക് റിപ്പോർട്ട്.....

.....വോയ്സ്.....

മീനച്ചുടിന്റെ ദുരിതങ്ങളെ വകഞ്ഞുമാറ്റി രാവു പകലും  
തുല്യമാകുന്ന മേടപ്പുലരിയിൽ മാറ്റങ്ങളേതുമില്ലാതെ മറ്റൊരു  
വിഷുദിനത്തെ കൂടി മലയാളികൾ വരവേറ്റു. വിവിധ  
ക്ഷേത്രങ്ങൾ വിഷുദിന ദർശനത്തിനു വേണ്ടി വിപുലമായ  
ക്രമീകരണങ്ങളാണ് ഒരുക്കിയിരിക്കുന്നത്. തൂശനിലയിൽ  
സദ്യയുണ്ടും പടക്കങ്ങൾ പൊട്ടിച്ചും ബന്ധുഗ്രഹ  
സന്ദർശനവുമൊക്കെയായി പരസ്പര സാഹോദര്യത്തിന്റെ  
അടയാളം കൂടിയാവുകയാണ് വിഷു.

കാർഷിക സമൃദ്ധിയിലേക്കും ഐശ്വര്യത്തിലേക്കും  
കൺതുറക്കുന്ന പ്രതീക്ഷയുടെ ദിനമായ വിഷു  
മലയാളികൾക്ക് പുതുവർഷ പിറവിയുടെ ഉത്സവം കൂടിയാണ്.

സൂര്യൻ മീനം രാശിയിൽ നിന്ന് മേടം രാശിയിലേക്ക്  
സംക്രമിക്കുന്ന ദിവസം. കേരളത്തിലെ കർഷകർക്ക് അടുത്ത  
വാർഷിക വിളകൾക്കു തയാറെടുപ്പിന്റെ കാലം കൂടിയാണ്  
വിഷു.



ലോകമെമ്പാടുമുള്ള മലയാളികൾക്ക് പ്രധാനമന്ത്രി  
നരേന്ദ്രമോദി വിഷു ആശംസ നേർന്നു. വിജയം, സന്തോഷം,  
മികച്ച ആരോഗ്യം എന്നിവയാൽ അടയാളപ്പെടുത്തുന്ന മികച്ച

വർഷത്തിനായി പ്രാർത്ഥിക്കുന്നതായും പുതുവർഷത്തിൽ എല്ലാ അഭിലാഷങ്ങളും സഫലമാവട്ടെയെന്നും പ്രധാനമന്ത്രി ആശംസിച്ചു.



വിഷു പുലരിയിൽ ശബരിമലയിൽ വൻ ഭക്തജനത്തിരക്കായിരുന്നു. പുലർച്ചെ 4ന് ആണ് വിഷുക്കണി ദർശനം ആരംഭിച്ചത്. പുലർച്ചെ നടതുറന്ന് ശ്രീലകത്ത് ദീപം തെളിയിച്ച് അയ്യപ്പ സ്വാമിയെ അദ്യം കണി കാണിച്ചു. സന്നിധാനത്തിന് പുറമെ മാളികപ്പുറത്തും പമ്പാ ഗണപതി കോവിലിലും വിഷുക്കണി ഒരുക്കിയിരുന്നു.



ഗുരുവായൂർ ക്ഷേത്രത്തിൽ ഒരു മണിക്കൂർ സമയമായിരുന്നു വിഷുക്കണി ദർശനം. പുലർച്ചെ 2.42 മുതൽ 3.42 വരെയായിരുന്നു ദർശനം. ശ്രീകോവിൽ മുന്നിലെ നമസ്കാര മണ്ഡപത്തിലും വിഷുക്കണി വയ്ച്ചിരുന്നു. കണി കണ്ടെത്തിയ ഭക്തർക്ക് മേൽശാന്തി കൈനീട്ടം നൽകി. ഉച്ചപൂജയ്ക്ക് ഗുരുവായൂരപ്പന് നമസ്കാര സദ്യ വിഷു ദിനത്തിലെ വിശേഷതയാണ്. കാളൻ എരിശ്ശേരി വറുത്തുപ്പേരി, ഇടിച്ചു പിഴിഞ്ഞ പായസം തുടങ്ങിയ വിശേഷ കൂട്ടുകളോടെയാണ് നമസ്കാര സദ്യ.



ദക്ഷിണകാശി എന്നറിയപ്പെടുന്ന വയനാട്ടിലെ തിരുനെല്ലി മഹാവിഷ്ണു ക്ഷേത്രത്തിൽ പുലർച്ചെ അഞ്ചിന് ആരംഭിച്ച കണിദർശനത്തിന് സംസ്ഥാനത്തിനകത്തും പുറത്തും

നിന്നുമായി ആയിരക്കണക്കിന് ഭക്തജനങ്ങളാണ് എത്തിയത്. വിഷ്ണുക്കണിയോടെ മൂന്ന് ദിവസം നീണ്ടു നിന്ന ഉത്സവം സമാപിച്ചു.

ക്ഷേത്രത്തിനടുത്ത പാറയിൽ പൂർവ്വികർക്ക് വേണ്ടി പ്രത്യേക പ്രാർത്ഥനകളിലും ആചാരപരമായ വഴിപാടുകളിലും നിരവധിപേർ പങ്കെടുത്തു.



ലോക്സഭാ തെരഞ്ഞെടുപ്പിനു BJP പ്രകടനപത്രിക 'സങ്കല്പ പത്ര' പുറത്തിറക്കി. ഡൽഹിയിലെ പാർട്ടി ആസ്ഥാനത്ത് പ്രധാനമന്ത്രി നരേന്ദ്ര മോദിയുടെ സാന്നിധ്യത്തിലായിരുന്നു പ്രകാശനം. കേന്ദ്ര ഗവണ്മെന്റിന്റെ വിവിധ ക്ഷേമ പദ്ധതികളുടെ ഗുണഭോക്താക്കൾക്ക് പതിപ്പ് നൽകിയാണ് പ്രധാനമന്ത്രി പ്രകടന പത്രിക പുറത്തിറക്കിയത്. ഏക സിവിൽ കോഡ് നടപ്പാക്കുമെന്നും ലഖ്പതി ദീദി പദ്ധതി, 3 കോടി സ്ത്രീകൾക്കായി വിപുലീകരിക്കുമെന്നും പ്രകടന പത്രിക വാഗ്ദാനം ചെയ്തു, വനിത സംവരണം പ്രാബല്യത്തിൽ കൊണ്ടുവരും, മെട്രോ റെയിൽ ശൃംഖല വിപുലമാക്കും, അഴിമതിക്കാർക്കെതിരെ കൂടുതൽ കർശന നടപടി സ്വീകരിക്കും, അന്താരാഷ്ട്ര തലത്തിൽ രാമായണോത്സവം സംഘടിപ്പിക്കും, കൂടുതൽ വന്ദേ ഭാരത് ട്രെയിനുകൾ കൊണ്ടുവരും, വടക്ക് - തെക്ക് ബുള്ളറ്റ് ട്രെയിൻ റൂട്ടിന്റെ സാധ്യത പഠനം നടത്തും, 6G സാങ്കേതിക വിദ്യ പ്രഖ്യാപിക്കുമെന്നടക്കം നിരവധി പ്രഖ്യാപനങ്ങൾ പത്രികയിലുണ്ട്.

രാജ്യം കാത്തിരുന്ന പ്രകടന പത്രികയാണ് ബിജെപി അവതരിപ്പിച്ചതെന്ന് നരേന്ദ്ര മോദി പറഞ്ഞു. 4 വിഭാഗങ്ങളെ കൂടുതൽ ശാക്തീകരിക്കുകയാണ് ലക്ഷ്യമെന്നും അദ്ദേഹം അറിയിച്ചു. സൗജന്യ റേഷൻ അടുത്ത 5 വർഷത്തേക്ക് കൂടി തുടരുമെന്നും 70 വയസിന് മുകളിൽ പ്രായക്കാരായ എല്ലാവരെയും ആയുഷ്മാൻ ഭാരത് പദ്ധതിയിൽ ഉൾപ്പെടുത്തുമെന്നും വാതക പൈപ്പ് ലൈൻ എല്ലാ വീടുകളിലും എത്തിക്കുമെന്നും മോദി പ്രസംഗത്തിൽ പറഞ്ഞു.



സംസ്ഥാനത്ത് ലോക്സഭാ തെരഞ്ഞെടുപ്പ് പ്രചാരണം അവസാനിക്കാൻ 11 ദിവസം മാത്രം ബാക്കി നിൽക്കെ കൂടുതൽ ദേശീയ നേതാക്കൾ വരും ദിവസങ്ങളിൽ പ്രചാരണത്തിനെത്തും. മൂന്ന് മൂന്നണികളുടെയും സ്ഥാനാർത്ഥികൾ വോട്ടഭ്യർത്ഥനയുമായി മണ്ഡലങ്ങളിൽ നിറഞ്ഞു നിൽക്കുകയാണ്.



പ്രധാനമന്ത്രി നരേന്ദ്ര മോദി ആലത്തൂർ, ആറ്റിങ്ങൽ മണ്ഡലങ്ങളിലെ തെരഞ്ഞെടുപ്പ് പ്രചാരണത്തിനായി ഇന്ന് രാത്രി കൊച്ചിയിലെത്തും. നാളെ രാവിലെ കാറിൽ ആലത്തൂർ ലോക്സഭാ മണ്ഡലത്തിലെ കുനംകുളം ചെറുവട്ടാനിയിൽ തിരഞ്ഞെടുപ്പു റാലിയെ പ്രധാനമന്ത്രി അഭിസംബോധന ചെയ്യും. തുടർന്ന് തിരുവനന്തപുരം കാട്ടാക്കട ക്രിസ്ത്യൻ കോളേജ് ഗ്രൗണ്ടിൽ നടക്കുന്ന പൊതുയോഗത്തിന് ശേഷം



തിരിച്ച് കൊച്ചിയിലെത്തുന്ന അദ്ദേഹം ഉച്ചക്ക് 12-50 ന് ന്യൂഡൽഹിക്ക് മടങ്ങും.



കോൺഗ്രസ് നേതാവ് രാഹുൽ ഗാന്ധിയുടെ സംസ്ഥാനത്ത് തിരഞ്ഞെടുപ്പ് പ്രചാരണ പരിപാടികൾ നാളെ തുടങ്ങും. നാളെ വൈകിട്ട് കോഴിക്കോട്ട് UDF മഹാരാലിയിൽ അദ്ദേഹം പങ്കെടുക്കും. നാളെയും മറ്റനാളും വയനാട് നിയോജക മണ്ഡലത്തിലെ പ്രചാരണ പരിപാടികളിലും രാഹുൽ ഗാന്ധി സംബന്ധിക്കും. വ്യാഴാഴ്ച രാവിലെ കണ്ണൂരും ഉച്ചകഴിഞ്ഞ് പാലക്കാടും വൈകിട്ട് കോട്ടയത്തും അദ്ദേഹം പ്രചാരണത്തിനെത്തും. ഈ മാസം 22-ന് രാവിലെ തൃശൂരും ഉച്ചയ്ക്ക് തിരുവനന്തപുരത്തും വൈകിട്ട് ആലപ്പുഴയിലും റാലികളിൽ രാഹുൽ ഗാന്ധി പങ്കെടുക്കും.



തിരുവനന്തപുരം ലോക്സഭാ മണ്ഡലത്തിലെ LDF സ്ഥാനാർത്ഥിയുടെ തിരഞ്ഞെടുപ്പ് പ്രചാരണത്തിനായി സിപിഐ ദേശീയ ജനറൽ സെക്രട്ടറി ഡി രാജ നാളെ എത്തും.

പേരൂർക്കടയിൽ വൈകിട്ട് നടക്കുന്ന പൊതുസമ്മേളനത്തെ അദ്ദേഹം, അഭിസംബോധന ചെയ്യും.



തൊഴിലില്ലായ്മ, വിലക്കയറ്റം തുടങ്ങിയ വിഷയങ്ങൾ മുഖ്യധാരാ മാധ്യമങ്ങൾ മാറ്റിനിർത്തുകയാണെന്ന് കോൺഗ്രസ് നേതാവ് രാഹുൽ ഗാന്ധി പറഞ്ഞു . പ്രധാനമന്ത്രി നരേന്ദ്ര മോദിയും ഇത്തരം നിർണായക വിഷയങ്ങൾ

ശ്രദ്ധിക്കുന്നില്ലെന്നും അദ്ദേഹം ആരോപിച്ചു. മഹാരാഷ്ട്രയിലെ ഭണ്ഡാര-ഗോണ്ടിയ ലോക്സഭാ മണ്ഡലത്തിൽ തെരഞ്ഞെടുപ്പ് പൊതുയോഗത്തിൽ സംസാരിക്കുകയായിരുന്നു അദ്ദേഹം.



കേരളത്തിന്റെ വടക്കേ അറ്റത്തെ കാസർകോട് ലോക്സഭാ മണ്ഡലത്തിൽ ഇക്കൂറി വാശിയേറിയ ത്രികോണ മത്സരമാണ് നടക്കുന്നത്.

കൂടുതൽ വിവരങ്ങളുമായി ആകാശവാണി ജില്ലാ പ്രതിനിധി P. ജഗന്നിവാസൻ...  
.....വോയ്സ്.....



സംസ്ഥാനത്ത് ലോക്സഭാ തെരഞ്ഞെടുപ്പിൽ 85 വയസു പിന്നിട്ട മുതിർന്ന വോട്ടർമാർക്കും ഭിന്നശേഷി വിഭാഗത്തിൽപ്പെട്ടവർക്കും വീട്ടിലെത്തി വോട്ടു രേഖപ്പെടുത്തുന്ന നടപടി നാളെ ആരംഭിക്കും. അസന്നിഹിത വോട്ടർ വിഭാഗത്തിൽപ്പെടുത്തിയാണ് ഇവർക്ക് വീട്ടിൽ തന്നെ വോട്ട് ചെയ്യുന്നതിനു സൗകര്യം തെരഞ്ഞെടുപ്പു കമ്മീഷൻ ഒരുക്കിയിരിക്കുന്നത്.

കണ്ണൂർ പാർലമെന്റ് മണ്ഡലത്തിൽ പതിനൊന്നായിരത്തോളം പേരാണ് ഈ സംവിധാനം ഉപയോഗപ്പെടുത്തുന്നത്.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻ.

.....വോയ്സ്.....



ഡോ. B.R. അംബേദ്കറുടെ 134-ാം ജന്മദിനമായ ഇന്ന് രാഷ്ട്രം അദ്ദേഹത്തിന് ആദരാഞ്ജലി അർപ്പിക്കുന്നു. പാർലമെന്റിലെ അംബേദ്കർ പ്രതിമയിൽ രാഷ്ട്രപതി ദ്രൗപതി മുർമു, ഉപരാഷ്ട്രപതി ജഗ്ദീപ് ധൻവർ , പ്രധാനമന്ത്രി നരേന്ദ്ര മോദി എന്നിവർ പുഷ്പാർച്ചന നടത്തി. സാമൂഹിക മാറ്റത്തിന്റെ തുടക്കക്കാരനും ബഹുമുഖ വ്യക്തിത്വവുമായ ബാബാസാഹെബ് അംബേദ്കർ രാജ്യത്തിനും സമൂഹത്തിനും അസാധാരണമായ സംഭാവനകൾ നൽകിയിട്ടുണ്ടെന്ന് രാഷ്ട്രപതി സന്ദേശത്തിൽ പറഞ്ഞു. ഡോ. അംബേദ്കർ മുന്നോട്ടുവച്ച ആശയങ്ങൾ ഉൾക്കൊള്ളാനും നീതിയും സമത്വവുമുള്ള സമൂഹത്തെക്കുറിച്ച് അദ്ദേഹത്തിന്റെ കാഴ്ചപ്പാട് സാക്ഷാത്കരിക്കുന്നതിനായി പ്രവർത്തിക്കാനും ഉപരാഷ്ട്രപതി ജനങ്ങളോട് അഭ്യർത്ഥിച്ചു. ഡോ. അംബേദ്കറുടെ ദർശനത്തിന്റെ പുരോഗതിക്കൊപ്പം, ഇന്ത്യയുടെ പുതിയ ചിത്രം ഇന്ന് തികച്ചും വ്യത്യസ്തമാണെന്ന് പ്രധാനമന്ത്രി പറഞ്ഞു.



ഇസ്രയേലും ഇറാനും തമ്മിൽ സംഘർഷം രൂക്ഷമായതിൽ വിദേശകാര്യ മന്ത്രാലയം ആശങ്ക പ്രകടിപ്പിച്ചു. സ്ഥിതി സൂക്ഷ്മമായി നിരീക്ഷിച്ചു വരികയാണെന്നും മേഖലയിലെ



എംബസികൾ ഇന്ത്യൻ സമൂഹവുമായി അടുത്ത ബന്ധം പുലർത്തുന്നുണ്ടെന്നും മന്ത്രാലയം ന്യൂഡൽഹിയിൽ വ്യക്തമാക്കി.



സിറിയൻ കോൺസുലേറ്റിനു നേരെ നടന്ന മിസൈൽ ആക്രമണത്തിനു പിന്നാലെ ഇസ്രായ്യാൽ കപ്പൽ പിടിച്ചെടുത്ത് ഇറാൻ. രണ്ട് മലയാളികൾ ഉൾപ്പെടെ 17 ഇന്ത്യക്കാർ ജീവനക്കാരായ MSC ഏരിസ് എന്ന കപ്പലാണ് ഹെലികോപ്ടറിലെത്തിയ ഇറാൻ സേനാംഗങ്ങൾ ഹോർമൂസ് കടലിടുക്കിനു സമീപത്ത് നിന്ന് പിടിച്ചെടുത്ത് തീരത്തെത്തിച്ചത്.



വയനാട് വൈത്തിരിയിൽ കാറും KSRTC സ്കാനിയ ബസും കൂട്ടിയിടിച്ച് മൂന്നുപേർ മരിച്ചു. മലപ്പുറം കൊണ്ടോട്ടി കുഴിമണ്ണ സ്വദേശി ഉമ്മറിന്റെ ഭാര്യ ആമിന, മക്കളായ ആദിൽ, അബ്ദുല്ല എന്നിവരാണ് മരിച്ചത്.മൂന്ന് പേർക്ക് പരിക്കേറ്റു. ഗുരുതരമായി പരിക്കേറ്റ ഉമ്മറിനെയും മറ്റു രണ്ട് പേരെയും മേപ്പാടിയിലെ ആശുപത്രിയിലേക്ക് മാറ്റി.



കരിപ്പൂർ വിമാനത്താവളത്തിൽ നിന്ന് ലക്ഷദ്വീപിലെ അഗത്തിയിലേക്ക് അടുത്ത മാസം ഒന്നിന് ഇൻഡിഗോ വിമാന സർവീസ് ആരംഭിക്കുന്നതിന്റെ ഭാഗമായി ടിക്കറ്റ് ബുക്കിംഗ് തുടങ്ങി. കൊച്ചി വഴിയാണ് യാത്ര. ആദ്യമായാണ് ലക്ഷദ്വീപിലേക്ക് കോഴിക്കോട് വിമാനത്താവളത്തിൽ നിന്ന്

നേരിട്ടു വിമാന സർവീസ് ആരംഭിക്കുന്നത്. എല്ലാദിവസവും സർവീസ് ഉണ്ടാകുമെന്ന് ഇൻഡിഗോ അറിയിച്ചു.



IPL ക്രിക്കറ്റിൽ ഇന്ന് കൊൽക്കത്ത നൈറ്റ് റൈഡേഴ്സ്, ലക്നോ സൂപ്പർ ജയന്റ്സുമായി ഏറ്റുമുട്ടും. കൊൽക്കത്തയിൽ വൈകിട്ട് മൂന്നരക്കാണ് മത്സരം.

ഇന്നലെ ചണ്ഡീഗഡിൽ രാജസ്ഥാൻ റോയൽസ് പഞ്ചാബ് കിങ്സിനെ മൂന്നു വിക്കറ്റിന് പരാജയപ്പെടുത്തി.



ഓസ്ട്രേലിയക്കെതിരായ പുരുഷ ഹോക്കി പരമ്പരയിൽ ഇന്ത്യക്ക് പരാജയം. അഞ്ചാം മത്സരത്തിൽ ഇന്ത്യയെ രണ്ടിനെതിരെ മൂന്നു ഗോളിന് പരാജയപ്പെടുത്തിയ ഓസ്ട്രേലിയ പരമ്പര 5-0ന് സ്വന്തമാക്കി.



ദേശീയ യൂത്ത് ബാസ്കറ്റ്ബോളിൽ കേരളത്തിന്റെ വനിതാ ടീം സെമിയിൽ കടന്നു. കൊച്ചി രാജീവ് ഗാന്ധി ഇൻഡോർ സ്റ്റേഡിയത്തിൽ നടന്ന ആവേശകരമായ ക്വാർട്ടർ ഫൈനലിൽ 67-54ന് കേരളം ഗുജറാത്തിനെ പരാജയപ്പെടുത്തുകയായിരുന്നു.

